

اخبار امت

بنگلہ دیش میں سیکولر یلغار

سلیم منصور خالد

اسلامی چھاترو شہر کے تین کارکن شہید اور: ”سیکڑوں کارکنوں کو گرفتار کر لیا گیا۔ یہ گرفتاریاں ڈھاکہ، سلہٹ، چٹاگانگ، راج شاہی، پینہ، بنگال، برہمنا باڑیہ، چاند پور، رنگ پور وغیرہ سے عمل میں لائی گئیں“ (دی ذیلی اسٹار، ۱۳ فروری ۲۰۱۰ء)۔ فروری کا مہینہ بنگلہ دیش میں طالب علموں کی اسلامی تحریک اور جماعت اسلامی کے لیے ابتلا و آزمائش کا کڑا موسم لے کر آیا۔

اگرچہ گذشتہ ڈیڑھ برس کے دوران میں عوامی لیگ کا بنیادی ہدف بنگلہ دیش جماعت اسلامی اور اسلامی چھاترو شہر ہی رہی ہے، لیکن یہ ساری یلغار منفی پروپیگنڈے، بیانات اور دھمکیوں تک محدود تھی۔ تاہم فروری ۲۰۱۰ء کے پہلے عشرے میں لیگی حکومت نے ان پر دائرہ حیات کو تنگ کرنے کے لیے گونا گوں اقدامات شروع کیے۔ ان واقعات کے ذکر سے ذرا پیچھے نظر دوڑاتے ہیں تو یہ حقائق سامنے آتے ہیں۔

بھارت کا تھنک ٹینک ساؤتھ ایشین اینالسز گروپ (SAAG) اپنی ۲۷ جون ۲۰۰۷ء کی تحقیقی رپورٹ نمبر ۲۲۷ میں بھارت اور بنگلہ دیش کی حکومتوں کو ’خبردار‘ کرتا ہے: ”بنگلہ دیش میں جمہوریت کے لیے خطرہ: اسلامی چھاترو شہر ہے“۔ بھارت کی سرزمین سے اس نوعیت کی پروپیگنڈا رپورٹ میں لکھا ہے: ”۱۹۷۱ء میں جب بنگالی عوام نے پاکستان کے خلاف مسلح جدوجہد کے لیے ہتھیار اٹھالیے تھے، تو اسلامی چھاترو شہر کی پرانی تنظیم اسلامی چھاترو شہر (اسلامی جمعیت طلبہ) نے اس کی مزاحمت کی تھی..... اسلامی چھاترو شہر فروری ۱۹۷۷ء کو ڈھاکہ یونیورسٹی کی جامع مسجد

میں تشکیل دی گئی، اور اس نے ۱۹۸۲ء میں چٹاگانگ یونیورسٹی اسٹوڈنٹس یونین کا الیکشن جیت کر تعلیمی اداروں میں اسلامی فکر کی ترویج کا کام شروع کیا۔ آج وہ بنگلہ دیش میں جمہوریت اور سیکولرزم کے لیے خطرہ بن چکی ہے۔ اس طرح بھارت کی طرف سے واضح ہدف دیا گیا کہ آئندہ کیا کرنا مطلوب ہے، یعنی شبر اور جماعت اسلامی کو نشانہ بنانا۔ یہ ہے وہ کھیل جو قدم بہ قدم آگے بڑھتا ہوا آج کے بنگلہ دیش کو ہمارے سامنے لاتا ہے۔ اس کے ساتھ ایک دوسرا منظر بھی دیکھیے۔ ۲۰۰۸ء سے بنگلہ دیش جماعت اسلامی اور چھاتر و شبر مسلسل عوامی لیگ کے نہایت زہریلے بلکہ گالیوں اور بے ہودہ الزامات سے آلودہ پروپیگنڈے کی زد میں رہیں، کیونکہ وہ سال انتخابات کا سال تھا۔ اسی سال الیکشن کمیشن نے جماعت اسلامی سے مطالبہ کیا کہ وہ اسلامی نظام کے نفاذ سے متعلق اپنے دستور، منشور اور لائحہ عمل میں تبدیلی کرے۔ یہ نفسیاتی، ابلاغی اور اداراتی سطح پر عجیب نوعیت کا دباؤ تھا، جس نے جماعت اور اس کی برادر تنظیمات کے لیے پریشانی پیدا کی۔

۱۹ جنوری ۲۰۱۰ء کو جماعت اسلامی کے امیر مطیع الرحمن نظامی نے بنگلہ دیش۔ بھارت مشترکہ اعلامیے، کو اہل بنگلہ دیش کی معاشی زندگی کے لیے بُری طرح نقصان دہ معاہدہ قرار دیا اور اعلان کیا کہ ”جماعت اسلامی: بھارت۔ بنگلہ دیش معاہدے، آئین میں پانچویں ترمیم کی منسوخی اور مجوزہ تعلیمی پالیسی کے منفی پہلوؤں کے خلاف عوام میں بیداری پیدا کرنے کی مہم چلائے گی“ (دی ڈیلی اسٹار، ۲۰ جنوری ۲۰۱۰ء)۔ اس بیان کے صرف پانچ روز بعد، یعنی ۲۴ جنوری کو بنگلہ دیش الیکشن کمیشن نے جماعت اسلامی کے سیکرٹری جنرل کو خط لکھا کہ وہ جماعت اسلامی کا چارٹر تبدیل کریں، اپنے پروگرام میں سے اس نکتے کو حذف کریں کہ جماعت، بنگلہ دیش میں منظم جدوجہد کے ذریعے اسلامی نظام کا نفاذ چاہتی ہے۔ پھر جماعت اسلامی کے دستور کی ان بہت سی دفعات کو ختم کیا جائے جو اپنے وابستگان کو اسلامی نظام کے نفاذ کی راہیں دکھاتی ہیں، ایسا لائحہ عمل ریاستی دستور کے مزاج کے یکسر منافی ہے۔ اسی طرح جماعت اسلامی نے اپنے دستور میں اور تمام تنظیمی سطحوں پر قائم شدہ کمیٹیوں میں عورتوں کو ۳۳ فی صد نمائندگی دینے کا بھی اہتمام نہیں کیا ہے۔ پھر جماعت اسلامی نے غیر مسلموں کو پارٹی ممبر شپ دینے کے اعلان کے باوجود انھیں پارٹی پروگرام کا پابند بنایا ہے، اور وہ پروگرام اسلامی نظام کا نفاذ ہے، یہ بات ان غیر مسلموں سے امتیازی

سلوک روار کھنے کی دلیل ہے۔ ان تمام نکات کی روشنی میں اگر جماعت اسلامی نے اپنے معاملات کو دی گئی ہدایات کے مطابق درست نہ کیا تو ری پریزنٹیشن آف دی پیپلز آرڈر (RPO) کے تحت جماعت اسلامی کی موجودہ حیثیت تحلیل کر دی جائے گی“ (ایضاً، ۲۵ جنوری ۲۰۱۰ء)

ابھی الیکشن کمیشن کے اس نادر شاہی حکم کی صداے بازگشت ختم نہیں ہوئی تھی کہ آنا فانا ۳ فروری کو ڈھا کہ یونیورسٹی میں ایم اے کے طالب علم اور اسلامی چھاترو شبر کے کارکن ابو بکر صدیق کو قتل کر دیا گیا۔ ۱۱ فروری کو پولیس ہی کی موجودگی میں اسٹوڈنٹس لیگ کے غنڈا عناصر نے راج شاہی یونیورسٹی میں اسلامی چھاترو شبر کے کارکن اور ایم اے فاضل کے طالب علم حفیظ الرحمن کو گردن میں گولی مار کر قتل کیا، اور دیر تک میت کو گھیرے رکھا مگر پولیس نے کوئی کارروائی نہ کی۔ ۱۲ فروری کو چٹاگانگ یونیورسٹی میں اسلامی چھاترو شبر کے کارکن محی الدین کو قتل کر دیا گیا، اور تادم تحریر تدفین کے لیے میت نہیں دی گئی۔ ساتھ ہی اسلامی چھاترو شبر کے کارکنوں کو چٹاگانگ میڈیکل کالج، چٹاگانگ یونیورسٹی اور محسن کالج سے گرفتار کرنا شروع کیا، اور پہلے ہی ہلے میں ۹۶ کارکنوں کو جیل میں دھکیل دیا گیا۔ ۹ فروری کو راج شاہی یونیورسٹی میں چھاترو لیگ کا حامی جاں بحق ہوا، اور اس واقعے کو بنیاد بنا کر پورے ملک میں جماعت اسلامی اور اسلامی چھاترو شبر کے کارکنوں کی اندھا دھند گرفتاریوں کا نہ ختم ہونے والا سلسلہ شروع ہو گیا۔ سرکاری ٹیلی ویژن، اخبارات، وزرا اور پولیس افسران کے بیانات نے فضا کو مزید دھواں دار بنا دیا۔ داخلہ امور کے وزیر مملکت شمس الحق ٹوکونے کہا: ہم راج شاہی یونیورسٹی اور راج شاہی شہر سے اسلامی چھاترو شبر اور جماعت اسلامی کو ختم کر کے دم لیں گے۔ اس کے پہلو بہ پہلو یہ خبر بڑے تسلسل کے ساتھ نشر کرنا شروع کی گئی: ”امریکا، اسلامی چھاترو شبر کو دہشت گرد تنظیم قرار دینے کا فیصلہ کر رہا ہے۔“

جماعت اسلامی کے امیر مطہع الرحمن نظامی اور جماعت کی مرکزی مجلس شوریٰ نے اپنے بیانات میں مطالبہ کیا کہ ”راج شاہی یونیورسٹی کے الم ناک واقعے کے ساتھ دیگر تعلیمی اداروں میں قتل و غارت گری کے تمام واقعات کی عدالتی تحقیقات کرائی جائیں تاکہ ذمہ داران کا تعین ہو سکے، اور اس منہ پی پیگنڈے سے پیدا شدہ فضا کو صاف اور حقائق کو منظر عام پر لایا جاسکے۔ جماعت اسلامی پُرامن، جمہوری، عوامی اور دعوتی پروگرام پر یقین رکھتی ہے، جس میں تشدد کا راستہ اپنانے کی

کوئی گنجائش نہیں۔ (ایضاً، ۱۲ فروری ۲۰۱۰ء)

جماعت اسلامی بنگلہ دیش کے امیر مطیع الرحمن نظامی نے اس کرب ناک صورت حال پر ۱۱ فروری کو پریس کانفرنس سے خطاب کرتے ہوئے بتایا: ”جوں ہی میں نے ’بنگلہ دیش بھارت معاہدے‘ پر نقد و جرح کی تو بنگلہ دیش کی اسلامی قوتوں پر ظلم و تشدد کے پہاڑ ٹوٹ پڑے۔ اسلامی چھاتر و شہر کے کارکنوں کو قتل کیا گیا، جماعت اسلامی اور شہر کے کارکنوں کو تشدد کا نشانہ بنایا گیا ہے، کالجوں اور ہاسٹلوں سے پکڑ کر جیل خانوں میں پھینکا گیا ہے۔ حکمران عوامی لیگ نے اپنی پارٹی کے مسلح غنڈوں کو من مانی، ہتھکڑی دار روایاں کرنے کی کھلی چھٹی دے رکھی ہے۔“ اس مضمون میں بیان کردہ دیگر واقعات کا تذکرہ کرنے کے بعد جناب نظامی نے یہ بھی بتایا کہ: ”۱۱ فروری کو جہاں ایک طرف اسلامی چھاتر و شہر کے کارکنوں کو مارا گیا، وہاں دوسری جانب راج شاہی میں جماعت اسلامی کے امیر اور اسکول ٹیچر عطاء الرحمن کو کمرہ امتحان سے تشدد کرتے ہوئے گرفتار کیا، اور پانچ روز تک نار چریل میں رکھا گیا۔ ۱۲ فروری کو جماعت اسلامی چٹاگانگ کے امیر اور ممبر پارلیمنٹ شمس الاسلام کو پُر امن احتجاجی جلوس کی قیادت کرنے پر اس حالت میں گرفتار کیا کہ عوامی لیگ کے مسلح کارکنوں نے پولیس کی موجودگی میں جلوس پر دھاوا بول دیا اور ۱۰۰ سے زیادہ کارکنوں کو مارتے پینتے ہوئے جیل میں دھکیل دیا۔ ۱۲ فروری ہی کو جماعت اسلامی سلہٹ کے پُر امن اجلاس پر لاشی چارج کیا گیا اور عوامی لیگ کے مسلح افراد نے حملہ کر کے بیسیوں کارکنوں کو پکڑ پکڑ کر پولیس کے حوالے کیا۔ مسلح غنڈوں نے جماعت اسلامی اور اسلامی شہر کے کارکنوں کے گھروں پر حملے کیے، دکانوں اور تعلیمی اداروں میں گھس کر کارکنوں کو سڑکوں پر لایا اور تشدد کا نشانہ بنایا گیا۔ اس موقع پر پولیس خاموشی سے تماشا دیکھتی رہی۔ یہ واقعات فسطائیت کی تصویر اور جمہوریت کی توہین اور انسانیت کی تذلیل ہیں، جنہیں کوئی باشعور فرد برداشت نہیں کر سکتا۔“

ان واقعات کی کڑیوں کو ملانے سے پیدا شدہ صورت حال، مستقبل کے ایک سنگین منظر نامے

کی طرف توجہ دلاتی ہے:

۱- سیکور قوتیں، موجودہ عالمی فضا سے فائدہ اٹھا کر، دینی قوتوں کو میدان سے باہر نکلنے کے لیے ہر منہی حربہ استعمال کریں گی۔

۲- اس شاطرانہ عمل کے لیے امریکا اور بھارت سے ہمدردی کا دم بھرتے ہوئے، ان کی ڈپلومیٹک حیثیت سے فائدہ اٹھائیں گی۔

۳- مسلم دنیا میں چونکہ ایسی پٹھو حکومتوں کو امریکا، بھارت اور اسرائیل وغیرہ کی پشت پناہی حاصل ہے، اس لیے ان کے لیے فسطائی ہتھکنڈے استعمال کرنا سلامتی کونسل کی نظر میں جائز تصور ہوں گے۔

۴- اسلام اور اسلامی پروگرام کی اشاعت و ترویج کے جملہ اداروں کے خاتمے کے لیے مسلم قومی حکومتیں کسی بھی انتہا تک جاسکتی ہیں۔

۵- یہ حکومتیں، اسلامی پارٹیوں کے پروگرام کے چھوٹے سے چھوٹے جملوں تک کے خاتمے کی کوشش کریں گی۔ جہاں جہاں اسلامی تحریک، مقتدر قوتوں کے لیے سیاسی چیلنج بنیں گی، وہاں پر انھیں اسی نوعیت کے اقدامات کا سامنا کرنا پڑ سکتا ہے۔

۶- مسلم اُمہ میں اس صورت کو ٹھنڈے پٹیوں برداشت کیا گیا تو یہی ماڈل دیگر مسلم ممالک میں بھی روبہ عمل آ سکتا ہے۔

اندریں حالات بنگلہ دیش میں اسلامی تحریک کے مظلوم کارکنوں اور حامیوں سے یک جہتی کے ساتھ اس سوال پر غور و فکر کی ضرورت ہے کہ ایسے کسی خطرے کا مداوا کس طرح کیا جائے؟ — اس سوال کا جواب ایک ہی ہے: اور وہ یہ کہ: ”ایمان اور کردار کی مضبوطی، تنظیم کی پختگی، دعوتِ دین کا شوق، علم و فضل میں مہربائی اور اپنے دائرے میں سمیٹنے کے بجائے معاشرے کے اندر پھیل جانے کا جذبہ“۔ اگر یہ چیزیں وافر مقدار میں موجود ہوں گی تو یقیناً ایسی یلغار کو روکا جاسکے گا کہ پسپا ہونے پر مجبور کیا جاسکتا ہے۔

اہم گزارش: اس رسالے میں اشتہار دینے والے اداروں یا افراد سے معاملات کی کوئی ذمہ داری ماہنامہ ترجمان القرآن کی انتظامیہ کی نہیں ہے۔ قارئین اپنی ذمہ داری پر معاملات کریں۔ (ادارہ)